

# Menz f'Narnia: (lil hinn mil)l-Ansjetà tal- Influwenza Letterarja fil-Qari mill-Ġdid tad-Dramm 'Soċjali- Simboliku' ta' Francis Ebejer

**David Aloisio**

david.aloisio@um.edu.mt

**Abstract:** In the relatively short history of Maltese literature and its critique, literary influence was hardly ever understood as an opportunity for critics to explore the relationship, at times unconscious and elusive, between Maltese texts and works written overseas. This study renews the sporadic tradition employed by local critics like Ġużè Diacono who drew closer *Il-Fidwa tal-Bdiewa* by Ninu Cremona, a poetic play of high historical value in the Maltese theatre context, with *I Promessi Sposi* by Alessandro Manzoni. Diacono's study can serve as an analytical model of how to recognise the literary influence by a foreign literary work on a Maltese work. This study attempts to modify Diacono's metaphor of "debt," with which he describes the phenomenon of literary influence, to the more positive metaphor of "inheritance," as this evokes a sense of continuity, safeguarding and renewal; it promulgates the idea that the literary wealth is not meant to be lost in the dust-covered books forgotten on shelves but has a dynamic nature as it is inherited from one literary work to another. Writers will remain intrinsically connected, like links in a chain, with what was written before them. Harold Bloom is quite extremist in interpreting the notion of literary influence. He argues that anyone who came after Shakespeare was influenced by him. Is this a misfortune or a blessing? Literary influence, as it has no spatial or temporal limits and is not restricted to one artistic form, is more of an advantage than a form of inevitable curse. It is, above all, a source of inspiration. An artwork can inspire the creation of another artwork.

The main basic assumption is that when Ebejer wrote *Menz* he had already been exposed to the popular narrative *The Lion, The Witch and the Wardrobe* by C.S. Lewis. *Menz* was

performed at the Manoel Theatre, more than a decade after the publication of the work of Lewis. As Ebejer lived and studied in England and was a teacher of English, he was surely au courant of the recent publications within English literature. Hence, it is highly plausible that the Maltese playwright, has read the fictitious narrative set in Narnia. This study is based on the fundamental similarities between these two literary works – a correspondence that in my opinion is a clear manifestation of the literary influence that stimulated Ebejer to produce an original piece of literature. It will show how for Ebejer, the narrative of Lewis served only as an inspirational starting point.

**Keywords:** Menz; Narnia; Francis Ebejer; C.S. Lewis; simbolizmu; letteratura; kritika letterarja; kritika komparattiva; kanonu letterarju; influwenza letterarja; Harold Bloom; ansjetà letterarja; Teatru Malti

**D**in l-analiżi komparattiva se tesponi l-qrubija narratologika bejn id-dramm *Menz* ta' Francis Ebejer (li ttella' għall-ewwel darba fl-1967) u r-rumanz *The Lion, the Witch and the Wardrobe* ta' C.S. Lewis (li gie ppubblikat fl-1950) billi tistudja l-proċess kreattiv simili li haddmu ż-żewġ kittieba. Madankollu, minkejja l-influwenza evidenti, mhuwiex fl-interess ta' dan l-istudju li jasserixxiha. Hawn se nuri biss il-plawsibbiltà li Ebejer, dak iż-żmien għalliem tal-Ingliż imħarreġ fis-St Mary's Training College ġewwa Middlesex, kien espost għall-influwenza letterarja tax-xogħol rinomat ta' Lewis, l-ewwel ktieb li nkiteb u li gie ppubblikat fis-serje *The Chronicles of Narnia* imma li jiġi t-tieni jekk jitpoġġa fil-mixja kronologika sħiħa tas-seba' kotba. It-tressiq analitiku viċin xulxin ta' dawn ix-xogħlijiet se jsir fid-dawl ta' dak li jgħid Harold Bloom dwar l-ansjetà tal-influwenza letterarja<sup>1</sup> u kif din tista' tingheleb minn awtur ġenjali bħal Ebejer kellu l-hila jitraxxendi lil Lewis sabiex johloq xogħol oriġinali iehor.

Il-qari mill-ġdid ta' *Menz* gie ispirat mill-bżonn kostanti li nippreżenta lill-istudenti b'interpretazzjoni kritika li timraħ lil hinn mill-immedjatezza ristretta tat-test teatrali. Dan id-dramm, li huwa parti mis-sillabu tal-letteratura fil-livell postsekondarju,<sup>2</sup> u allura mill-preżunt 'kanonu letterarju Malti',<sup>3</sup> jista' jibqa' joffri spunti validi ta'

1 Harold Bloom, *The Anxiety of Influence – A Theory of Poetry* (Oxford, 1997).

2 Deher għall-ewwel darba fis-sillabu tal-MATSEC fl-2012. Ara: [https://www.um.edu.mt/\\_data/assets/pdf\\_file/0005/103973/AM22.pdf](https://www.um.edu.mt/_data/assets/pdf_file/0005/103973/AM22.pdf).

3 Korp li jista' jkun li jeżisti biss fl-inkonxju kollettiv tal-qarrejja u tal-kritiċi Maltin u li

interpretazzjoni li jzommuh haj u attiv bhala xogħol rilevanti kemm għal min qieghed jistudja l-letteratura Maltija kif ukoll għall-qarrejja każwali. Il-letteratura tista' tipprovdi l-wieċ għammiel li jjanqal d-dibattitu u r-riflessjoni (individwali jew komunalni) billi tixpruna r-rivizitazzjoni u rievalwazzjoni ta' motivi li forsi mhumiex skaduti daqskemm jidhru għal xi whud li jiddarrsu meta jisimgħu li l-letteratura tista' tittrażmetti xi tip ta' valur jew ieħor.

Il-qrubija ermenewtika bejn dawn ix-xogħlijiet tipprovoka l-mistoqsija: Jekk dawn iż-żewġ xogħlijiet artistici huma apparentament distinti u distanti (tant illi hadd qabel ma' xebbahom flimkien), is-similitudni ta' bejniethom hija biss konċidentali? It-tezi tiegħi hija li Ebejer qara x-xogħol ta' Lewis u saħansitra tnebbah minnu biex sawwar it-test tad-dramm. Irrid nagħmel premessa: hawn b'ebda mod ma qieghed nitkaża b'xi tip ta' plaġjarizmu. Anzi, din hija opportunità tad-deheb biex jiġi esplorat il-proċess konjittiv tal-influenza letterarja mgarrab anke minn kittieb tal-kalibru ta' Ebejer li kien kapaċi jmur lil hinn mill-ikkupjar u juża l-kapulavur ta' kittieb kreattiv bħal Lewis biex ixettel l-ispirazzjoni personali. Għaldaqstant, Ebejer jirnexxilu jegħleb l-ansjetà tal-influenza letterarja ta' *The Lion, the Witch and the Wardrobe* u johloq xogħol uniku u validu. Dan isehh, primarjament, meta Ebejer għadda mill-allegorija reliġjuża ta' Lewis għal allegorija soċjali. Hija l-mixxa mill-moralità Nisranija għall-etika umanistika. Lewis ried jirrikontestwalizza l-ġrajja ta' Kristu filwaqt li Ebejer ried jirrikontestwalizza l-ġrajja ta' Lewis u japplikaha mill-ġdid għall-qagħda mwieghra tal-individwalist li jittanta jissopravvivi f'soċjetà oppressiva.

Is-sottotitlu awtodefinittiv li bih Ebejer jiddeskrivi d-dramm bhala 'soċjali-simboliku,' apparti li jantiċipa l-kumment soċjali li joffri d-dramm, jenfasizza wkoll l-għodda ewlenija mhaddma mid-drammaturgu Malti. Is-simboliżmu Ebejerjan huwa fil-fatt elaborazzjoni tas-simboliżmu Kristjan ta' Lewis. Huwa kurjuż il-fatt li Ebejer, meqjus bhala missier it-teatru modern Malti u parti essenzjali mill-qawmien letterarju Modernista tas-sittinijiet, irrikorra għal motivi Nsara, u allura Romantici,<sup>4</sup> u rriċiklahom fil-proċess tal-kitba ta' *Menz*. Difatti

fattwalment, bħal f'hafna pajjizi oħra, jibqa' biss kuncett fluwidu li jiġġenera dibattitu perpetwu.

4 Dwar l-influenza Romantika fil-kitbiet Modernisti ara l-istudju interessanti ta' Immanuel Mifsud, 'Fili: Ir-Romantiċiżmu modern tal-Moderni' f' *Fora Melitensia*, 2005.

l-allużjonijiet bibliċi ta' Ebejer huma fost l-aktar karatteristiċi testwali li jqarrbu dan id-dramm lejn ir-rumanz ta' Lewis. Il-karatterizzazzjoni reminixxenti tal-protagonisti, Aslan ta' Lewis u Ġorġ ta' Ebejer, hija l-paradimma tal-ġhodda allegorika li spiss jirrikorru għaliha iż-żewġ kittieba. Il-mewt ta' Aslan u Ġorġ tiġi eżaltata bħala forma ta' redenzjoni; is-sagrifiċċju personali, b'analogija ċara mal-mewt ta' Kristu, iwassal għas-salvazzjoni tal-oħrajn. Iż-żewġ awturi ma jillimitawx lill-karattri ewlenin tagħhom bil-mewt fiżika; Aslan u Ġorġ jittraxxenduha. Fil-mument tad-*denouement* taż-żewġ narrattivi tiddomina t-tema ċentrali għat-Testment il-Ġdid tar-rebħa tal-ħajja fuq il-mewt. Il-Mejda Haġrija (*Stone Table*) tixxaqqaq hekk kif Aslan iqum mill-mewt u, fi kliem Tereza, is-sagrifiċċju ta' ħajjet Ġorġ iwassal biex 'jixxaqqaq il-ħajt',<sup>5</sup> diskors li istantanjament ifakkar fit-testi tal-passjoni ta' Kristu.<sup>6</sup>

### Menz f'Narnia: Karatterizzazzjoni reminixxenti

Ġorġ	Menz		Tereza	
<i>Aslan</i>	<i>Edmund</i>	<i>Peter</i>	<i>Lucy</i>	<i>Susan</i>
	<i>(il-Professor Kirke)</i>			
Ludilla B.	Il-Kennies		Il-Pulizija	
<i>Ir-Regina Sahħara</i>	<i>Tumult</i>		<i>Maugrim</i>	

5 'Mela tassew li beda jixxaqqaq il-ħajt! U għad iżid bis-sahħa ta' Ġorġ' (*Menz*, 99). Ir-riferenzi għal *Menz*, huma mehuda mill-edizzjoni tal-2010, ippubblikata minn Klabb Kotba Maltin.

6 Ara Matthew 27, v. 51–2: 'U ara, il-purtiera tas-santwarju ċċarrtet fi tnejn minn fuq s'isfel; *l-art theżhżet, il-blat inqasam*, u l-oqbra nfethu, u *qamu hafna iġsma ta' qaddisin li kienu mietu*, li harġu mill-oqbra u wara *l-qawmien tiegħu* dahlu fil-Belt imqaddsa u dehru lil bosta nies' (Il-korsiv huwa tal-awtur prezenti).

L-analogija allegorika ta' Aslan u ta' Ġorġ mal-figura ta' Kristu tissahhaħ aktar mal-mixja narrattiva taż-żewġ xoghlijiet rispettivi. Madankollu, ma jfissirx li l-mewta erojka u r-redenzjoni jagħmlu lil Ġorġ kopja identika ta' Aslan. Ġorġ huwa differenti wkoll: għandu natural asoċjali u eċċentriku u l-karatteristiċi karatterjali tiegħu joqrobu aktar lejn dawk tal-antieroj fil-letteratura Maltija Modernista, kontemporanja għaž-żmien meta nholoq. Aslan jibqa' l-eroj perenni u kostanti li jirradja kostantament it-tjubija. Madankollu, appart s-sehem ċentrali u simili ta' Aslan u Ġorġ fiż-żewġ xoghlijiet, il-qari parallel jista' jkompli jikxef aktar analogiji karatterjali. Huwa evidenti, primarjament minhabba d-don tal-għerf u l-abbiltà biex jipprovd l-parir siewi fil-kapaċità tiegħu ta' *confidant*, li l-karatterizzazzjoni ta' Menz, il-personaġġ epinomu tad-dramm Ebejerjan, hija mfassla fuq l-arketip Jungjan tax-xiħ-gharef. F'Lewis dan l-arketip jiġi mlaħham ukoll permezz tal-karattru tal-Professor Kirke, l-anzjan imdawwal, intellettwalment superjuri mill-bqija u għaldaqstant solitarju. It-tnejn huma mfittxijin għall-parir: Kirke jiġi mistoqsi dwar is-sigriet ta' Narnia mit-tfal u Menz isir il-*confidant* intimu ta' Tereza (u anke ta' Ġorġ). Iżda s-somiljanza ta' Menz fid-dinja ta' Narnia, fil-fehma tiegħi mhijiex ristretta biss għal dan il-karattru marginali (fil-kuntest ta' *The Lion, the Witch and the Wardrobe*); minkejja l-età avvanzata, Menz jinkorpora fih ukoll elementi assoċjati mat-tfal, bħal-libertà psikoloġika, il-gost tal-iskoperta, ix-xenqa biex tinkiser ir-regola u d-dipendenza fuq l-omm. Il-personalità ambivalenti ta' Menz hija għalhekk imfassla fuq dik ta' żewġ karattri tfal, tnejn mill-erba' protagonisti Pevensie. In-naħa stojka tal-karattru ta' Menz toqrob lejn il-karattru ġust, stinat u qalbieni ta' Peter, filwaqt li n-naħa dghajfa u malleabbli ta' Menz tista' tingħaraf fid-dawl tal-karatterizzazzjoni ta' Edmund. Menz jibqa' stinat quddiem l-avvanzi provokattivi tal-antagonisti tiegħu imma jkun debboli quddiem Ludilla B., il-gvernatur tal-belt li xxidd il-maskra ta' omm hanina, dejjem lesta tippovdi għal kull bżonn tas-sudditti tagħha. Edmund ukoll iċedi għar-Reġina Saħħara li intuwwittivament tagħraf il-vulnerabbiltà karatterjali tiegħu u tixtrih bit-*Turkish Delight* (lakumja).

Donnu Ebejer ma ekonomizzax biss fit-tul tar-rakkont imma għamel l-istess fil-karatterizzazzjoni billi holoq karattru singolu bl-isfumaturi taż-żewġ subien protagonisti ta' Lewis. Iktar minn Lewis (li johloq żewġ karattri separati u distinti), Ebejer jinkorpora fil-karattru

uniku ta' Menz id-duttrina antiteka Kristjana tal-gisem u ruh. Dan id-duwalizmu jissarrat f'karattru tond, u realitiku, li f'mumentu jzomm sod mal-principji li dejjem haddan izda f'mumentu ohrajn icedi taht pressjoni psikologika u soċjali. Min-naha l-ohra, iz-żewġ itfal l-ohra, Susan u Lucy, il-protagonisti femminili ta' Narnia, jistgħu jitqiesu bhala l-mudelli li nbena fuqhom il-karattru ta' Tereza – wiehed mill-iprem karattri Ebejerjani. Il-hlewwa u r-reziljenza femminili ta' Lucy u Susan huma evidenti f'Tereza. Tereza toffri l-ottika bbilancjata bejn l-ideologiji soċjali estremi li jipprezenta d-dramm *Menz*; hija l-personalitá femminili b'sahhitha (tipikament Ebejerjan)<sup>7</sup> li kapaċi ssib il-kompromess u, bhal Susan u Lucy, tinqala' biex trażżan lil dawk qrib qalbha, tipproteġihom u tindikalhom l-aħjar soluzzjoni. Fuq kollox, Tereza hija dik li, bhall-protagonisti tfal ta' Lewis, tagħder id-dghufija umana u jirnexxilha tibqa' leali sal-aħħar.

Fil-glieda dejiema tat-tajjeb kontra l-hazen li tiddomina t-tematika taż-żewġ narrattivi tispikka, fuq in-naha antagonista, il-figura tal-*femme fatale* bir-rwol essenzjali li jisseduċi b'qerq u b'effiċjenza lill-protagonist. Ir-Regina Sahhara tittanta lil Edmund bit-*Turkish Delight*, il-Gvernatur Ludilla B. tagħmel l-istess ma' Menz bil-pasti, żewġ tentazzjonijiet li inċidentalment jevokaw il-frotta tal-Ġenesi. Ebejer jkompli iseddaq is-simbolizmu enigmatiku tal- *femme fatale* tiegħu permezz tal-isem li jattribwixxilha. Hadd mill-karattri ta' fuq il-palk, u lanqas mill-udjenza, ma jsir jaf xi tfisser l-inizjali 'B.' fil-mod ta' kif isejhulha s-sudditti. Il-karattru Ebejerjan, bhal dak ta' Lewis (għall-ewwel il-hakkiema qarrieqa tipprezenta ruhha bhala 'r-Regina ta' Narnia' imma gradwalment, matul il-mixja narrattiva, tiġi espota n-natura qarrieqa ta' sahhara), ihaddan identitá mċajpra u mistura. Is-sudditti tagħha jridu jitqannev bis-'sigriet statali' (*Menz*, 32), dak is-sens ta' segretezza u nuqqas ta' trasparenza li jipproteġi l-hajja tal-mexxej imma li jqanqal sens ta' suspett.

Apparti l-analizi tal-inizjali, ta' min jistharreġ ukoll l-għazla u l-etimologija tal-isem 'Ludilla.' L-eqreb isem korrispondenti għalih huwa dak ta' 'Ludmilla', isem ta' oriġini Slovakka msawwar minn żewġ partijiet, '*lud*' (il-poplu) u '*mila*' (għall-qalb). Din il-mexxejja li *prima facie* tidher 'għall-qalb il-poplu' kapaċi timmanipula lil haddiehor billi malajr tindefikalu l-għarqub ta' Akille. Kemm Ludilla B.

7 Biżżejjed tara l-karattri Ebejerjani ta' Ruzann u ta' Marija f'*Il-Harsa ta' Ruzann*.

kif ukoll ir-Regina ta' Narnia jagħrfu x'hemm nieqes fil-ħajja ta' Menz u Edmund rispettivament u jwieghdu li se jagħmlu tajjeb huma għalih. Fost is-servi indottrinati tal-ħakkiema, hemm aktar xebh karatterjali. Il-Kennies, l-ewwel karattru (sekondarju) li jilqa' lil Menz meta jasal fil-belt Ebejerjana, ifakkar f'Tumult, l-ewwel karattru Narnjan li tiltaqa' mieghu Lucy, li wkoll jaqdi r-rwol ta' spija għall-ħakkiema. Il-Kennies u Tumult huma mqabbdin ikunu l-widna obligata tirrapporta kull ċaqliqa suspettuża, b'mod speċjali jekk din tkun ġejja mid-dinja esterna. Hawn għandna rappreżentazzjoni taċ-ċittadin ċkejken vittma tal-biża' trażmessa mill-potenti – huwa l-individwu bla saħħa li twemminu u l-konvinzjonijiet personali tiegħu jiġu kompromessi sforz it-theddid tar-retribuzzjoni.

### Mixja narrattiva parallela

Menz jasal bil-ferrovija u jidhol fil-belt	Il-laqgħa mal-ewwel sudditu: il-Kennies	It-tentazzjoni tal-pasti	Il-waqgħa temporanja: Ludilla tikkondizzjona lil Menz	Ġorġ bhala l-iprem theddida għall-ħakma ta' Ludilla
<i>It-fjal jashu bil-ferrovija u jidhlu fir-renju (mill-gwardarobba)</i>	<i>Il-laqgħa mal-ewwel sudditu: Tumult</i>	<i>It-tentazzjoni tat-Turkish Delight</i>	<i>Il-waqgħa temporanja: Ir-Regina tikkondizzjona lil Edmund</i>	<i>Aslan bhala l-iprem theddida għall-ħakma tar-Regina</i>
Ġorġ imut minħabba Menz (qtil-spettaklu)	Ġorġ immortali: l-ispirtu tiegħu jġib bidla fl-abitanti	Tereza tisqi l-antitodu (għat-tradiment) lil Menz	Il-prefigurazzjoni tal-ġlieda finali bejn il-forzi tat-tajjeb kontra il-forzi tal-ħażen	Ir-rebħa (ssuġġerita) tal-forzi tat-tajjeb
<i>Aslan imut minħabba Edmund (qtil-spettaklu)</i>	<i>Aslan immortali: iqum u jġib bidla fl-abitanti</i>	<i>Lucy tisqi l-antitodu (għat-tradiment) lil Edmund</i>	<i>Il-ġlieda finali bejn il-forzi tat-tajjeb kontra il-forzi tal-ħażen</i>	<i>Ir-rebħa tal-forzi tat-tajjeb</i>

Minkejja is-somiljanzi notevoli fil-proċess ta' karatterizzazzjoni, l-akbar turija ta' influwenza letterarja tinħass fil-binja korrispondenti tal-plott. Iż-żewġ rakkonti jibdeu bl-introduzzjoni ta' suġġett barrani, jew 'frustier' (Menz, 12, 13, 15, 18), f'realtà soċjali oħra. Dan il-barrani (jew barranin fil-każ ta' Narnia) huwa deprivat mill-kura diretta tal-ġenituri (b'enfażi fuq l-figura tal-omm), vojtt fiżiku u psikoloġiku li fiż-żewġ każijiet jimtela mill-hakkiema opportunisti u manipulatrici. Kemm it-tfal tal-familja Pevensie, kif ukoll Menz, jiġu ttrasportati fir-realtà ġdida permezz tal-ferrovija. Skont Downing, Lewis ġie ispirat minn esperjenza reali: fl-1939 ra b'għajnejh il-miġja fil-Kilns (fejn kellu r-residenza tiegħu) ta' tfal evakwati minhabba t-Tieni Gwerra Dinjija<sup>8</sup> (p. ix). Il-motiv ta' persuni trazlokati, motiv li fiċ-ċirkostanzi nazzjonali tagħna, bhala gżira li tospita hemel ta' nies provenjenti minn ambjenti soċjali oħra, għadu rilevanti sal-lum, jithaddem ukoll bhala motiv-ċavetta li jintroduci l-problematika ewlenija tad-dramm Ebejerjan, jiġifieri l-addattament tal-istranġier u r-riskju tal-isfruttament fil-konfront tiegħu minn min jospitah.

Il-mument klajmatiku fil-mixja narrattiva Ebejerjana tal-laqgħa bejn Menz u l-Gvernatur Ludilla B. jevoka l-istanti meta fil-bidu tar-rumanz Edmund jiltaqa' ma' dik li tipprezenta lilha nnifisha bhala r-Regina ta' Narnia. Fiż-żewġ ċirkostanzi għandna personalità li tuża s-superjorità konjittiva tagħha biex tabbuża minn min hu taħtha soċjalment. B'intuwizzjoni straordinarja tagħraf l-aktar bżonn imminenti tas-suddittu u tipprovdilu soluzzjoni li tiggratifikah istantanjament – il-metodu li jinħassu r-reżonanzi tiegħu fil-klijentaliżmu li lokalment għadu attiv u meqjus bhala mod effettiv ta' kif politiku jixtri l-voti bl-irhis, jew, inċidentalment, bil-*hampers*. It-*Turkish Delight* ta' Lewis issir il-pasti ta' Ebejer – is-simbolu tal-konvenzjoni, tad-dipendenza, u taċ-ċaħda tal-libertà intellettuali. Apparti x-xenqa għal dan l-ikel helu ta' valur nutrittiv fqir, iż-żewġ manipulatrici jagħrfu li l-vittmi tagħhom isofru minn nuqqas psikoloġiku kroniku – in-nuqqas tal-preżenza materna, b'Menz li huwa evidentament ikkondizzjonat mill-Kumpless Edipiku. Fiż-żewġ każijiet, il-hakkiema opportunisti timla dan il-vakwu emottiv konvenjentament bil-preżenza fiżika tagħha. Ir-Regina ta' Narnia mhix kuntenta li hatfet lil Edmund biss iżda trid lil hutu

8 David Downing, *Into the Wardrobe: C. S. Lewis and the Narnia Chronicles* (San Francisco, 2005).

wkoll bħalma Ludilla B. trid taħtaf kompletament ukoll iż-żewġ naħat tal-psike ta' Menz: in-naħa Edmunjana li tissodisfa x-xewqat naturali (iddominata mill-istint) u n-naħa, assoċjata mal-karattru ta' Peter, li tissodisfa l-ġhatx konjittiv (iddominata mir-raġuni). Kemm ir-Reġina kif ukoll Ludilla B. ifallilhom il-pjan – it-ftal l-oħra ma jinqabdux mir-Reġina u Menz ma jinhakimx totalment mill-paralizi psikika u mill-indottrinazzjoni ta' Ludilla B. u beltha.

F'Kapitlu 7 tar-rumanz ta' Lewis ifeġġ il-karattru sekondarju tal-Beaver li jibża' mill-ispiji tar-Reġina Sahħara; dan ukoll huwa reminixxenti tal-ispiji li skont Tereza jinsabu f'kull rokna tal-belt Ebejerjana, 'Tharix, imma ninsabu mdawrin minn kotra nies – warajna, f'kull ġenb, qisu kullimkien, ċirku shiħ madwarna, iharsu lejna' (Menz, 19). Il-Beaver u l-protagonisti tfal jieklu l-ħut, filwaqt li Menz jiekol il-hobż u jixrob l-inbid – kemm il-ħut kif ukoll il-hobż u l-inbid huma simboli assoċjati mill-qrib mal-Kristjaneżmu u jalludu għal episodji bibliċi, bħall-miraklu tal-hames hobżiet u taż-żewġ hutiet jew bħall-episodju kruċjali tal-aħħar ċena. Dan l-ikel huwa essenzjali għall-bniedem kemm fuq livell fiżiku kif ukoll, mill-perspettiva simbolika-Kristjana, fuq livell spiritwali, f'kuntrast mat-*Turkish Delight* u l-pasti li joffru l-mexxejja ta' din l-art li kapaċi jmantnu biss ix-xejriet mundani tal-ħajja tal-bniedem. Dan id-didattiċiżmu sottili u mistur ta' Lewis jenfasizza punt essenzjali – il-bniedem li jiżbalja ma għandu qatt jaqta' qalbu mill-ħniena divina. Kulhadd għandu ċans jifdi lilu nnifsu bħal Edmund li ntebaħ li għażel ħażin u ngħata l-opportuniti jerga' jingħaqad mal-kawża ta' Aslan u bħal Menz li minkejja li f'Att 2 deher li ċeda għall-pressjoni tal-belt, fl-epilogu Ebejerjan nintebhu li ma ċediex għal kollox u baqa' jagħmel parti mill-kawża individwalista. Hawn Edmund u Menz jevokaw it-tradiment ta' San Pietru u r-rikonċiljazzjoni sussegwenti tiegħu.

Il-mument li fih Ġorġ isir popolari minħabba l-arrest u, konsegwentament, il-qtil tiegħu, ifakkar fiż-żmien tar-rebbiegħa li fih il-hlejjaq ta' Narnia ċelebraw il-miġja ta' Aslan. Dan huwa l-mument fundamentali tant mistenni li Lewis ried li jiġi assoċjat immedjatament mal-miġja ta' Kristu, il-Feddej tal-ħolqien kollu. Dan jagħmlu bl-inseriment kurjuż tal-karattru ta' Santa Klawns li jimmarka l-festa tal-Milied, festa li ġiet abolita matul ir-renju tar-Reġina Sahħara u li issa saret timplika ż-żmien tal-bidla. F'Kapitlu 11 l-annimali ta' Narnia jagħmlu

festin minhabba l-miġja ta' Aslan u l-Milied; fl-att finali tad-dramm Ebejerjan, il-bidla fil-poplu minhabba Ġorġ tinhass fi kliem Tereza u saħansitra fuq fomm Razz, 'Fil-belt hemm nuqqas ta' kwiet. In-nies ma nafx kif qed narahom' (*Menz*, 100). Ta' min jinnota li *Menz*, l-instigatur ta' din il-bidla, huwa wkoll influwenzat mill-karatterizzazzjoni ta' Santa Klaws – bħalu ġarr xkora mimlija oġġetti simboliċi li ħariġhom f'it f'it f'mumentu opportuni matul il-mixja narrattiva.

F'Kapitlu 13 ta' *The Lion, the Witch and the Wardrobe* issehħ il-laqgħa kulminanti bejn il-kapijiet antitetiċi tat-taqbida morali, Aslan u r-Regina, laqgħa li tikkorrispondi ma' dik bejn Ġorġ u Ludilla B. fi tmiem Att 2 tad-dramm Ebejerjan (li preċedentament fl-istess att ġiet anticipata bil-laqgħa bejn *Menz* u l-istess Ludilla, liema laqgħa kellha eżodu oppost għal dik bejn Ġorġ u Ludilla). Ir-rebħa apparenti tal-forzi tal-ħażen fuq it-tajjeb twassal intenzjonalment għal antyklajmaks temporanju fil-mixja narrattiva taż-żewġ xoghlijiet. Il-konklużjoni effettiva u utli tal-laqgħa hija li l-eroj huwa obligat jagħti hajtu għat-traditur; hekk Aslan kellu jiġi ssagrifikat flok Edmund u Ġorġ flok *Menz*. Hawn l-allegorija Kristjana tiċċara aktar ruhha – il-motiv ċentrali tar-redenzjoni tal-ieħor permezz tas-sagrifiċċju personali tas-suġġett hija imfassla fuq il-misteru tas-salvazzjoni ta' Kristu. Paradossalment, il-mewt twassal għall-fidwa morali ta' dawk li jithallew ħajjin – il-perspettiva antipoda tal-ħajja mibnija fuq kliem Kristu stess, 'Tassew tassew nġhidilkom, jekk il-ħabba tal-qamħ ma taqax fl-art u tmut, hi tibqa' wehidha; imma jekk tmut, taġġmel ħafna frott.'<sup>9</sup> Ġorġ jinqatel u permezz tiegħu titqanqal il-mewġa għall-fidwa tal-belt kollha; Tereza wkoll tiġi lliberata fuq livell binarju – dak personali (issolvi l-kunflitt amoruż) u dak soċjali (issolvi d-duwalizmu ideoloġiku li kien qed jifniha). Minkejja li issa f'periklu fiżiku imminenti, din it-tahlila tissarrafa f'Tereza li taf lil min trid u xi trid. L-istess Edmund. Wara l-antyklajmaks, f'Kapitlu 15 jintlaħaq b'mod emfatiku l-klajmaks narrattiv meta Aslan iqum u jirbaħ lill-mewt, klajmaks li Ebejer jissuġġerih biss permezz tal-karattri tiegħu li jittamaw f'qawmien spiritwali fil-belt li jwassal għar-rebħa fuq il-forzi tal-ħażen ippersonifikati f'Ludilla B.

Paralleliżmi oħrajn mad-dramm *Menz* jispikkaw ukoll fil-qari tal-aħħar żewġ kapitli tar-rumanz ta' Lewis. F'Kapitlu 16, Aslan jonfoħ fuq l-istatwi tal-ġebel u dawn jieħdu l-ħajja mill-ġdid. Ebejer ukoll ipoġġi statwa ta' animal li tibqa' preżenti tul it-tliet atti tad-dramm. Huwa jagħżel l-istatwa

9 Ġw:12:24

ta' Pegasu sabiex iżżejjen simbolikament il-funtana tal-pjazza. Bħal fil-każ ta' diversi annimali fantastiċi li jutilizza Lewis,<sup>10</sup> Ebejer jagħzel ukoll dan l-annimali mitoloġiku biex jissimbolizza l-fatt li xi darba din il-belt kienet ħajja spiritwalment. Xi darba Pegasu, bħall-annimali Narnjani, kien jiċċaqilaq (u saħansitra jtir) imma ġie kkastigat u sar vittima ta' inkanteżmu qarrieqi. Issa li Pegasu tilef il-kapaċità li jtir, u saħansitra tghabba b'sarg, jimplika li ċ-ċittadini tilfu l-kapaċità li jkollhom rajhom f'idejhom. Fi kliem Menz innifsu, 'It-tron fuq dahar iż-żiemel tal-ġwienah. Miskin, min jaf kemm ilu ma jinqata' mill-art. Rabba' l-għeruq fl-art, u ġwinħajh issa, x'jiswew iktar? Tiżjin biss. Biċċa xogħol maħsuba sewwa. Tapit ahmar, u żiemel min jaf kemm hu xih, ikrah, imma darba kellu l-ġwienah' (*Menz*, 50, 51). Hemm bżonn ir-riħ tal-bidla, ir-riħ bħal dak li nefah Aslan fuq l-annimali ġeblija jew bħalma Alla nefah fuq il-forma taflija ta' Adam. Fl-aħhar kapitlu ta' *The Lion, the Witch and the Wardrobe* hemm ukoll analogiġi interessanti mad-dramm Ebejerjan. Hawn Lucy tisqi l-antitodu maġiku lil Edmund it-traditur biex isalvah fiżikament u spiritwalment; hekk ukoll Tereza tisqi lil Menz l-antitodu tagħha (jiġi ssuġġerit li dan huwa kompost minn tahlita ta' kafe u velenu) biex issalva spiritwalment lil Menz. Hawn Ebejer, li mhuwiex ristrett mil-limiti morali assoċjata mal-letteratura għat-tfal, jinkludi fil-final is-suġġett kontradittorju tal-ewtanażja u jipprezentah minn ottika pożittiva. L-għan jiġġustifika l-mezz u t-tajjeb jirrenja finalment fuq livell personali. Paradossalment, it-tmiem drammatiku huwa pożittiv: in-naħa Edmundjana ta' Menz tingħeleb mill-ispirtu determinat reminixxenti ta' Peter. Fi kliem Tereza, l-ispirtu individwalista jibqa' rebbieh għall-eternità,

M'għelibtuhx. Kissirtuh, għaffiġtuh, imma ma għelibtuhx. Ġorġ ... Ġorġ ... mhux għalxejn ... Ma stajtu tagħmlu xejn ma' dan [Menz], u qieghda nifrah. Xwejjah, xwejjah, ta' spirtu! U miet ... miet (tagħmel idejha ma' wiċċha) għax għazel hu stess li jmut, ġieghel lilu nnifsu jmut ... hieles ... imjassar minn hadd ... (*Menz*, 104).

10 Il-figura mitoloġika ta' Pegasu ġiet użata wkoll minn Lewis fl-ewwel ktieb (kronoloġikament) tan-narrattiva ta' Narnia, *The Magician's Nephew*; din il-kreatura titkellem issemmiet Fledge minn Aslan fil-mument li ngħatawla l-ġwienah; qabel ma' wasal f'Narnia, Fledge kien fil-fatt jismu Strawberry. Fledge kellu l-inkarigu jgorr lil Digory (fil-fatt dan huwa l-Professur Digory Kirke meta kien zghir) u Polly, żewġ karattri tfal ohra lejn il-ġnien mistur fil-muntanji fejn Digory ġie akkużat li qata' tuffieha (ovvjament hawn tithaddem l-allużjoni biblika tal-grajja ta' Adam u Eva fil-Ġnien tal-Eden). Incidentalment, Digory u Polly kienu qed jippruvaw jehilsu mill-Imperatriċi Jadis li eventwalment saret magħrufa bħala s-Saħhara l-Bajda. Strawberry sar missier iż-żwiemel kollha li jtiru f'Narnia.

## Temi u motivi korrispondenti

In-natura politematika taż-żewġ xogħlijiet tippermetti l-inkorporazzjoni ta' għadd ta' temi, komuni bejniethom, li jolqtu l-esperjenza umana mill-qrib, fosthom it-tradiment, il-fiduċja, it-trasformazzjoni, il-kollaborazzjoni, il-kuraġġ u ċ-ċediment quddiem l-avversità. Imbagħad hemm it-tema ċentrali u prominenti tat-taqbida bejn it-tajjeb u l-ħażin li, bħal fil-każ ta' ħafna xogħlijiet letterarji oħrajn, tiddomina ir-rumanz u d-dramm diskussi f'dan l-istudju. Kemm ir-renju ta' Narnia kif ukoll il-belt anonima ta' *Menz* huma maħkumin minn dittatorjat li *prima facie* jidher li huwa permanenti. Fir-rumanz ta' Lewis dan jimmaterializza ruħu f'xitwa eterna mingħajr qatt ma jasal il-Milied; fid-dramm ta' Ebejer dan ifisser żmien ta' staġnar perpetwu fl-aspetti kollha tal-ħajja soċjali. Fiż-żewġ xenarji tinhass il-prefigurazzjoni tal-bidla radikali. Il-miġja minn barra tal-protagonisti tfal u ta' *Menz* (ilkoll ġejjin minn realtà esterna għall-ambjent soċjali) isservi ta' katalista li tixpruna lil Aslan u lil Ġorġ (li minn ewl id-dinja kienu jagħmlu parti mill-imsemmi ambjent soċjali) biex jirreaġixxu kontra l-qagħda mwieġħra li fiha kienu jinsabu n-Narnjani u l-beltin rispettivament.

Motiv li wkoll huwa prevalenti fiż-żewġ narrattivi huwa dak tal-gula. Il-konsum tal-ikel fl-eċċess, fil-kuntest tal-konsiderazzjoni tal-idea Aristoteljana li l-aħjar triq hija dik tan-nofs għax dak kollu li huwa fl-eċċess jagħmel ħsara lill-bniedem, jintuża bħala motiv ċentrali minn Lewis u minn Ebejer sabiex jesponi d-dgħufija karatterjali ta' Edmund u *Menz*. F'kuntrastrast mal-frotta, illustrata tradizzjonalment bħala tuffieħa, li biha ġie ttantat il-bniedem fil-Ġenesi, iż-żewġ kittieba mistharrġa għażlu ikel kaloriku u nieqes min-nutrijenti siewja għall-ġisem bħala dimostrazzjoni tal-qerq tal-ħakkiema tiranna li mhux biss tinganna lis-sudditti tagħha imma li gradwalment iddgħajfilhom saħħithom u tikkunsmahom psikoloġikament.

Motiv komuni iehor li tħaddem similarment minn Lewis u minn Ebejer huwa l-motiv tas-simbolizmu mitoloġiku bl-iskop li l-awturi jkunu anqas didattici u iktar kreattivi f'kitbiethom. Minkejja l-fama ta' apoloġista tal-Kristjaneżmu, Lewis ma tnaffarx milli juża simbolizmu mitoloġiku misluf minn reliġjonijiet pagani fil-holqien tal-allegorija Nisranija, tant li xi kritiċi jikkategorizzaw xogħlu fil-garżella tal-

mitoloġija Kristjana.<sup>11</sup> Fost il-ħafna karattri mitoloġiċi li jippopolaw ir-renju ta' Narnia, apparti l-utilizzazzjoni għaqlija ta' Pegasu, tispikka l-figura mitoloġika tal-*faun* – minn qaddu 'l fuq, Tumult huwa bniedem u minn qaddu 'l isfel huwa animal. Ebejer jaddotta b'inverżjoni din l-immagni; fil-bidu tad-dramm, fl-edizzjoni ppubblikata fl-2010, f' didaskalija kurjuża hemm imniżżel,

Waqt il-provi, l-awtur li kien qed jagħmilha wkoll ta' producer<sup>12</sup>, ġieh il-ħsieb li lil tal-lukanda u tat-taksi jxiddilhom maskri, wiehed ta' mogħża u l-iehor ta' ħanżir. Għaldaqstant il-brieret imsemmija fl-iskript ma ntużawx. (*Menz*, 3)

Iktar minn hekk, f'riċensjoni li dehret f'gazzetta tal-1967, is-sena li *Menz* ittella' fuq il-palk għall-ewwel darba, huwa ddokumentat li waqt id-dramm, preċiżament fil-mument tal-mewt ta' Menz, dawn 'iż-żewġ rappreżentanti tas-soċjetà lebsin il-maskri niezlu fuq erba' saqajn' biex jeżaltaw it-telfa (apparenti) tal-għadu tagħhom. Incidentalment, f'dan l-artiklu qasir u kif jixhed it-titlu tiegħu ('Menz: From the Houyhnhnms to Animal Farm'), Scerri jpoġġi lid-dramm ta' Ebejer 'x'imkien bejn Swift u Orwell', b'referenza għax-xogħlijiet tagħhom *Gulliver's Travels* u *Animal Farm* – żewġ rumanzi li wkoll jutilizzaw animal antropomofriżzati.

Ġorġ, li jħares lejn iċ-ċittadini bħala estensjoni tal-mexxejja tagħhom, fl-aqwa waqtiet tas-sovverżjoni u tal-konfrotazzjoni tiegħu magħhom, juża wkoll dan is-simboliżmu animalesk. Spiss jgħajjarhom 'nagħaġ' u jimita l-hoss ta' dan l-animal meta jindirizzahom ('Hawn mhux post in-nagħaġ. Beeeeeq! Hufffff, Hufffff! Arahom')<sup>13</sup> għax in-natura psikika taċ-ċittadini, fi ħsieb Ġorġ, hija aktar ovina milli umana. Lewis juża wkoll il-motiv tal-pitirross fin-narrattiva tiegħu – element ieħor assoċjat mat-tradizzjoni Nisranija. Flok il-pitirross, Ebejer juża għasfur ieħor marbut mal-istess tradizzjoni. Is-serduk, bis-simboliżmu skontat tiegħu, jidden tliet darbiet biex jimmarka l-mument li fih *Menz* ittradixxa l-kawża individwalista.

11 Ara, pereżempju, Martha C. Sammons, *A Far-off Country: A Guide to C.S. Lewis's Fantasy Fiction* (Michigan, 2000).

12 Godwin Scerri, 'Menz: from the Houyhnhnms to Animal Farm', *Malta News*, 4 ta' Diċembru 1967.

13 *Menz*, 31.

## Menz lil hinn minn Narnia

Fi kliem Harold Bloom, Ebejer ifarfar minn fuqu l-ansjetà tal-influenza letterarja ta' Lewis b'diversi strateġiji narrattivi sabiex, minkejja s-somiljanzi analizzati, jirrendi x-xogħol tiegħu originali u uniku. Dan twettaq, essenzjalment, meta Ebejer mexa mill-allegorija religjuża ta' Lewis għall-allegorija soċjali kif saħaq huwa stess meta ddeskriva xogħlu bhala drammi li primarjament huwa intenzjonat biex jipprovdi kumment dwar is-soċjetà u l-kriżi tal-individwalista li jithajjar jgħammar fiha. Apparti d-diversifikazzjoni ovvja tal-generu, Ebejer imur lil hinn mir-rumanz ta' Lewis ukoll minhabba l-udjenza li kellu f'moħħu waqt il-proċess tal-kitba. Lewis kiteb letteratura predominament għat-tfal, għalkemm hadd mhu se jzomm lill-adulti milli jaqrawha. Anke l-karattri ewlenin ta' Lewis huma tfal. Mill-banda l-oħra, f'*Menz* jeżistu biss karattri adulti u l-udjenza mixtieqa hija deċiżament adulta, udjenza li ppermettiet lid-drammaturgu biex jelabora l-imsemmija aspetti kumplessi bħat-teorija ta' Edipu u l-ewtanażja. Probabbilment din il-kontradistinżjoni hija dovuta għall-fatt li f'*The Lion, the Witch and the Wardrobe* Lewis jittratta l-faži tal-bidu tal-hajja umana bil-protagonisti li jibdeu jimirħu fid-dinja allegorika li jixhethom fiha, filwaqt li Ebejer assimetrikament jittratta l-faži tat-tmiem il-hajja umana, b'karattru ewlieni għajjen bit-toqol taż-żmien u li saħansitra jċedi għal dal-piż u jmut fl-aħħar tad-dramm. Fi drammi suċċessivi, *Il-Ġaħan ta' Bingemma*, Ebejer reġa' qabad narrattiva popolari tat-tfal u mmetamorfizzaha fi drammi li huwa mifhum aħjar mill-kbar. Ebejer kompli jseddaq l-originalità ta' xogħlu billi elabora tema oħra li hija aktar idonea għall-pubbliku matur – it-tema tal-kumplessità relazzjonali, tema li fi kliem Oliver Friggieri hija *leitmotif* ewlieni tiegħu.<sup>14</sup> Apparti r-relazzjoni skabruża bejn Menz u l-omm (immaginarja) li gie jfittex, Ebejer jiffoka fuq ir-relazzjonijiet amorużi, speċifikament fuq it-triangolu relazzjonali, fundamentali għad-dramm, bejn Ġorġ, Tereza, u Razz. Tereza taqdi funzjoni binarja f'dawn iż-żewġ settijiet ta' relazzjonijiet – hija tassumi r-rwol ta' omm għal Menz u ta' siehba (spiritwalment) għal Ġorġ u (fizikament) għal Razz.

Fil-konfini ristretti ta' dan l-istudju, ridt nistharreġ il-possibbiltà li d-drammi *Menz* jitqies bhala xogħol letterarju li ispira ruħu minn

14 Oliver Friggieri, *Dizzjunarju ta' Termini Letterarji* (Malta, 2000), 412.

xogħol speċifiku ieħor iżda li waqt il-proċess kreattiv tal-kitba tiegħu, l-awtur sehllu johloq biċċa letteratura ġdida u unika. Apparti l-motiv tat-trijangolu amoruż intrikat u l-eżawriment tal-motiv Edipiku li jbegħduh bis-shih mir-rumanz ta' Lewis, fid-dramm Ebejerjan jispikka karattru partikolari: Razz, il-karattru essenzjali u distint mill-bqija, il-konformista li fil-final drammatiku jsir il-benjamin tal-individwalisti. Huwa l-karattru tond per eċċellenza li fil-fehma tiegħi jikkontribwixxi l-aktar għall-originalità tad-dramm, l-iprem kriterju li skont kritiċi internazzjonali<sup>15</sup> jikkwalifika xogħol letterarju għall-akkwiżizzjoni ta' status kanoniku. Ghalkemm *Menz* xi drabi jinqabeż fil-ġerarkija tal-aqwa drammi ta' Ebejer, l-inkluzjoni tiegħu fis-sillabu tal-letteratura Maltija tagħtih attenzjoni ġdid u għarfien misthoqq. Il-qari mill-ġdid tad-dramm, anke fid-dawl tas-somiljanza mar-rumanz imsemmi f'dan l-istudju, jerga' jtella' fil-wiċċ l-għan ewlieni li aktarx kellu f'moħħu d-drammaturgu meta kitbu – l-għan li l-pubbliku jingħata l-opportunità biex iġarrab mument, forsi illum dan il-mument qed isir rari iktar minn qatt qabel, ta' awtoriflessjoni bil-possibbiltà li jasal għal eżami tal-kuxjenza. L-esplorazzjoni ta' temi personali u soċjali tipprovoka l-analiżi eżistenzjali tal-funzjonalità, jew in-nuqqas tagħha, tal-individwi fi hdan il-qafas soċjali u kif dan tal-aħħar jeżerċita l-influenza tiegħu biex jikkontrollahom. Fuq kollox, Ebejer, bħal Lewis, jitfa' t-tama tiegħu fir-reżiljenza umana,<sup>16</sup> bit-tmiem intelligenti u ambivalenti tiegħu, Ebejer jissuggerixxi li ċ-ċirkostanzi miżeri mgħixa mill-karattri ta' *Menz* appik li se jinbidlu għall-aħjar. Nagħlaq billi nappella lil dawk li għandhom għal qalbhom it-teatru, biex jagħtu ċans, imqar għal darba oħra, lill-udjenza biex tesperjenza dan ix-xogħol tal-aqwa moħħ teatrali Malti bħala drammi imtella' fuq il-palk u mhux biss bħala testi drammatiku moqri fi ktieb.<sup>17</sup>

- 15 Kull forma ta' originalità letterarja għandha l-potenzjal li ssir parti mill-kanonu, Harold Bloom, *The Western Canon* (New York, San Diego, & London, 1994). Sabiex jiddeskrivi x'jifhem b'originalità, Bloom jintroduċi l-kunċett tal-'istramberija kanonika' bħala l-kriterju jew il-kundizzjoni li timmarka l-mertu letterarju ta' xogħol.
- 16 Interessanti l-għażla tal-isem 'Menz' – kunjom Germaniż li jfisser 'sahha' u 'qawwa' (skont *Dictionary of American Family Names*, Oxford, 2013). *Menz*, minkejja l-mument ta' dgħufija f'Att 2, jibqa' b'saħħtu u qawwi fir-rieda għax sal-aħħar nifs ta' haġtu jibqa' ma jikkonformax mal-impozizzjoni tas-soċjetà billi jirrifuta l-konsum tal-pasti.
- 17 Dan id-dramm ittella' fl-1967 u fl-1991. Sfortunatament, eluf ta' studenti studjaw *Menz* bħala testi moqri imma qatt ma kellhom l-opportunità jarawh fuq il-palk.

**David Aloisio** is senior lecturer of Maltese language and literature at the University of Malta Junior College. Presently, he is reading a PhD with the University of Malta entitled ‘Dialectic of the Canon: the Maltese Literary Context’. He has participated in conferences, wrote papers, and published books mostly related to the teaching of Maltese literature. In 2015 he won a national award for his satirical work *Only in Hal Biżarr* as best original work in the category of books for adolescents. His research interests are focused on the relationship, often anxious, between literary works and how they are organized, consciously or unconsciously, by the collective psyche in unofficial lists or else in literary canons.